





# DAWL FRANGISKAN

LEHEN IL-KAPUĊĊINI MALTIN



# IL-MITEJN HARGĠA



MEJJU 2000 • L-GHOXRIN SENNA • GHADD 200 • NEWSPAPER POST

# Werrej...

EDITORJAL

1

*minn P. Joe Alessandro ofm cap*

RIFLESSJONI U AZZJONI

2

Dawra mal-Plajja tal-Hajja  
*minn P. William Axiaq ofm cap*

DAWL FRANGISKAN

4

Il-200 Harġa

*minn P. Joe Alessandro ofm cap*

BIBBJA

6

Erbghin Jum wara l-Qawmien

*minn P. Donat Spiteri ofm cap*



KENJA

8

Sigra mxetla sitta u għoxrin  
sena ilu

*minn P. Frans Baldacchino ofm cap*

KUBA

10

L-Għeruq ta' Vokazzjoni Missjunarja

*minn P. Philip Cutajar ofm cap*



KULTURA FRANGISKANA

12

Il-Misteru ta' l-Inkarnazzjoni  
u San Frangisk fil-Filatelija

*minn P. Martin Micallef ofm cap*

O. F. S.

14

Il-grazzja tax-xogħol

*minn P. Frans Abela ofm cap*

ŻGHAŻAĠH FRANGISKANI

15

Il-Vizzju

*minn Melchior Pace gi.fra.*

ĠUBLEW 2000

16

Il-Maħfra

*minn Sr. Agnese Zammit o.g.*

Mea Culpa:

Il-Papa jitolb Maħfra

TWEGIBA

18

*minn P. William Axiaq.*

KAPUCCINI

19

Il-Knisja ta' San Ġużepp Haddiem  
fix-Xemxija

*minn P. Frangisku Azzopardi ofm cap*



SPITWALITÀ FRANGISKANA

22

"Inħallikom ir-Rużarju!"

*minn Tessie Scerri ofs*

AHBARIJET KAPUCCINI

23

IT-TISLIBA

24

*minn P. Wistin Attard ofm cap*

POEŻIJA

24

Dawl Frangiskan - 200

*minn P. Wistin Attard ofm cap*

VOKAZZJONIJIET

Qoxra 3

*minn P. Joe Giuliano ofm cap*

**DAWL**  
**FRANGISKAN**

MEJJU 2000

L-20 sena

Għadd 200



Qoxra 1:

*Il-faċċati*

*ta' kull 25 Harġa*

*ta' "Dawl Frangiskan"*

**BORD EDITORJALI:**

Joe Alessandro ofm cap (Direttur u Editor)

Wistin Attard ofm cap

Frans Abela Giusti ofm cap

Noel Pace

Maria Mercieca ofs

Dorian Holland ofs

Keith Spiteri gi.fra.

**DIREZZJONI U AMMINISTRAZZJONI**

Kunvent tal-Kapuċċini,

Floriana - VLT 14

Tel: 233874/225525/234949

e-mail: ofmcap@keyworld.net

**Design u Layout:**

IMAGE 2000 Ltd., B'Bugia

**MITBUĠH:**

P.E.G. Ltd., San Ġwann.

Kull korrispondenza, artikli, kitbiet u ittri biex jidhru fid-DAWL FRANGISKAN għandhom jiġu indirizzati lill-Editor. Id-Direzzjoni ttrisserva d-dritt li tippubblika fid-DAWL FRANGISKAN dawk l-artikli, ittri jew tagħrif ieħor li jidhrilha li jkun jaqblu max-xejra tar-rivista.

Filas ta' l-Abbonament: Lm 4 fis-sena.  
Kull offerta, barra mill-filas, hi milqugħa bħala għajnuna għall-Missjoni, li għandha tintbagħat lid-Direttur

Ċentru Missjoni Kapuċċini

Kunvent tal-Kapuċċini

Floriana - VLT 14

## Il-Ġublew ma' Marija Pellegrina

Din is-sena, aħna bħala nsara, qegħdin infakkru l-2000 sena mit-twelid ta' Ġesù Kristu li sar bniedem bħalna biex jifdina. Dan hu s-sens kollu tal-Ġublew Imqaddes. Ma nistghux niftakru u nfakkru t-twelid ta' l-Iben ta' Alla mingħajr ma niftakru u norbtu dan it-twelid ma' min kien strument f'idejn Alla biex dan seta' jsehħ: **MARIJA TA' NAZARET.**

Marija kellha sehem ewlieni fil-misteru ta' l-inkarnazzjoni. Hi mhux biss tatna lil binha Ġesù iżda mxiet miegħu matul ħajtu kollha, mill-bidunett sa l-aħħar.

### MARIJA F'MIXJA KONTINWA

- Marija mxiet lejn id-dar ta' Elizabetta għor f'gufha lil binha Ġesù li kien għadu kemm tnissel filha: *"F'dawk il granot Marija qamet u marret thaffef lejn il-għoljiet, f'belt tal-Lhudija"* (Lq 1, 39).

- Marija mxiet minn belt sa belt b'Ġesù fiha qabel ma wellditu. *"Ġużeppi wkoll mar mill-Galilija, mill-belt ta' Nazaret, u tela' l-Lhudija, fil-belt ta' David jisimha Betlehem ... biex jinkiteb flimkien ma' Marija l-gharusa tiegħu, li kienet tqila"* (Lq 1, 4-5).

- Marija għor lil Ġesù hdanha sat-lempju.

*"Wara li għalqilhom iż-żmien għall-purifikazzjoni tagħhom skond il-liġi ta' Mosè, ħaduh Ġerusalem biex jipprezentawh lill-Mulej (Lq 1, 22).*

- Marija timxi maħruba bit-tarbija Ġesù lejn l-Egittu: *"Ġużeppi qam, ha miegħu lit-tifel u' l-ommu bil-lejl, u warrab lejn l-Fgittu"* (Mt 2, 14)

- Marija ta' kull sena timxi lejn Ġerusalem bit-tfajjel Ġesù magħha: *"Ta' kull sena l-ġenituri ta' Ġesù kienu jmorru Ġerusalem għall-festa ta' l-Għid"* (Lq 1, 41).

- Marija timxi ma' Ġesù u twasslu jagħmel l-ewwel miraklu tiegħu: *"Imbagħad il-pitgħada sar tiegħ f'Kana tal-Galilija, u omm Ġesù kienet hemm. Ġesù kien mistieden għat-tiegħ hu wkoll"* (Ġw 2, 1-2).

- Marija timxi fejn kien ikun jgħalliem Ġesù: *"Kif kien għadu jkellm lin-nies, ġew ommu u qrabatu, waqfu barra u fittxew li jkellmuh"* (Mt 12, 46).


- Marija mxiet sa fuq l-Għolja tal-Golgota biex tkun

ma' binha Ġesù fl-agunija tiegħu: *"Kien hemm wieqfa hdejn is-salib ta' Ġesù ommu, oħt ommu, Marija ta' Kleofa, u Marija ta' Magdala"* (Ġw 19, 25).


- Marija timxi lura mill-Golgota sa għand id-dixxiplu l-maħbub: *"Mela kif Ġesù lemaħ lil ommu u lid-dixxiplu li kien iħobb wieqaf hdejha, qal lil ommu: 'Mara, hemm hu ibnek.' Imbagħad qal lid-dixxiplu: 'Hemm hi ommok.' U minn dak il-ħin id-dixxiplu ħadha għandu"* (Ġw 19, 26-27).

Mhux biss Ġwanni iżda int u jien ukoll aħna d-dixxiplu l-maħbubin tal-Mulej. Marija, bħala ommna għadha limxi magħna u lpoġġilna kuljum quddiem għajnejna lil binha Ġesù filwaqt li ttennilna: *"Aghmlu kull ma jgħidilkom hu"* (Ġw 2, 5).

Ejjejjew f'dan il-Ġublew il-Kbir nimxu ma' Marija ħalli twassalna għand binha Ġesù li hu t-triq u l-bieb tal-ħajja. □



# Teleskopju fuq il-Hajja



minn P. William AXIAQ ofm cap

Inkomplu nirrflettu fuq il-hajja billi nikxfu ffit għawar. Dan nagħmluh, iżda, mhux għall-gost imma biex inkomplu nitgħallmu u, fejn hemm bżonn, inbiddu hajjitna għall-aħjar. Hsieb forsi, ffit tqil, sakemm tisforza biex tara xi jrid jgħid. Dan jirrifletti t-tagħlim tal-Koncilju Vatikan II. Id-Dikjarazzjoni dwar il-libertà reliġjuża tgħid: "Il-verità ma tistax timponi lilha nnifisha, jekk mhux bil-qawwa li l-istess verità tiġbor fiha nfisha hija u tirbaħ għanna tagħha l-moħħ sew bil-ħlewwa u sew bil-qawwa tagħha" (n.1).

Fuq dawn il-ħsiebijiet irridu nirriflettu, imma li- iżjed fuq l-aħħar wiehed. Hu meħtieġ hafna li nagħmlu hekk.

1

## IL-MITO TA' L-UNIVERSITÀ



**X**i ġenituri halfu li wliedhom, jiġri x'jiġri, iridu jgħaddu bilfors minn tal-Qroqq. Iħossuhom mhumie x huma jekk uliedhom jiddisappuntawhom f'haġa li tgħidx kemm ikun ilhom joħolmuha, f'haġa li tgħidx kemm hi għal qalbhom, għax tpaxxihom personalment u ttagħhom issema. Iħossu li jkunu fallaw u tkun waqgħet id-dinja għalihom bhala ġenituri jekk uliedhom jehlu f'ċerti suġġetti u

ma jkunux jistgħu jidhlu l-università. Tgħidx x'jagħmlu jekk uliedhom ikunu ġabu s-suġġetti rikjesti għad-dhul l-università u jippreferixxu jibdeu jaħdmu milli jkomplu jistudjaw. Ohrajn tagħtihom rashom jekk uliedhom jidhlu l-università, jibdeu xi kors u mbagħad ma jkomplu.

Li l-ġenituri jedukaw 'l uliedhom u jwittulhom it-triq għall-università huwa għaqal. Huwa sinjal ta' progress u evoluzzjoni, basta dan kollu jagħmluh b'ħafna safa tal-qalb. Iżda meta jimbuttaw 'l uliedhom biex imorru l-università halli jisfruttawhom, biex ikunu jistgħu jixxalaw minn fuq dahrhom billi jiksbu isem u prestiġju għall-familja tagħhom u jkunu jistgħu jiddandnu u jżżarġnu fuq l-ohrajn, dan hażin hafna. Dan ikun abbuż mil-libertà tat-tfal tagħhom.

Wara l-mito ta' l-università hemm moħbija l-karriera. Din il-kelma kisbet fama fost ċerti ġenituri. Tgħidx kemm tidwi b'mod ħelu u melodjuż f'widnejhom. Uliedhom għalihom ifissru karriera: karriera professjonali, diplomatika, politika, akkademika ... Wara dan kollu mbagħad ma ssibx ħlief frugħa, ftaħir żejjed u fanfarunati.

Xi zghazagh jagħzlu l-università mhux minn jeddhom imma għax imbuttati mill-ġenituri tagħhom, speċjalment ċerti ommijiet ambizzjużi u għajjurin li jridu jagħmlu wirja quddiem id-dinja b'uliedhom.


Din il-haġa qed tiġri fostna u qed tagħmel hafna hsara. Qed nitwikkew b'nies li harġu mill-università moħħhom iżjed fil-karriera milli moħħhom f'servizz karitativ u missjunarju li jridu joffru lin-nies. Dawn kif tridhom jagħmlu l-ġid u ma jixxalawx minn fuq dahar in-nies meta moħħhom hafna fihom infushom tort tal-ġenituri tagħhom?

2

## MHIX IMPOŻIZZJONI

**F**'isem il-libertà reliġjuża u l-pluralizmu qed jigrufatti li qegħdin ifixklu l-evanġelizzazzjoni fi żmienna. Bl-iskuża li rridu nirrispettaw l-opinjoni ta' l-ohrajn, qegħdin niżolqu minn ċerti dmirijiet u responsabbiltajiet. M'aħniex nipponu lill-kuxjenza ta' persuni li niltaqgħu magħhom il-verità u s-salvazzjoni fi Kristu Ġesù b'mod l-aktar ċar u b'rispett assolut ta' l-għażliet liberi li tqiegħed quddiemhom.

Il-preżentazzjoni rispettuża ta' Kristu u tal-valuri tas-Saltna tiegħu mhux biss mhix attemntat imprudenti



għal-libertà reliġjuża ta' hadd-iehor; mhux biss mhix nuqqas ta' tolleranza reliġjuża, talli hu għeħ kbir li dik il-libertà toffrilha l-għażla ta' triq li anki dawk li ma jemmnux iqisuha nobbli u tgholli d-dinjità tal-bniedem.

Dan qed jiġri b'ċerta propaganda li qiegħda

tagħmel hsara kbira lir-reliġjon nisranija. Xi wħud qed isostnu li r-reliġjon hi fatt personali biss. Ohrajn qed jipprezentaw ir-reliġjon bhala tfixkil għall-helsien ekonomiku u soċjali tal-bniedem u ta' pajjiżhom. Ohrajn xerrdu u qed ikomplu jxerrdu konfużjoni u ineżattezzi dwar moralità sesswali. Ohrajn qed iħallu r-reliġjon nisranija u jsiru Musulmani jew membri ta' dik is-setta jew l-oħra, ta' dik id-denominazzjoni protestantika jew l-oħra, ta' dik il-filosofija Indjana jew Buddista, għax iħossu li hekk qed tghidilhom il-kuxjenza.

Wara l-iskuża tal-libertà reliġjuża jew f'isem il-pluralizmu, jista' jkun hemm mohbijin it-traskuraġni, il-biża' jew ir-rispett uman. Dan kollu jfixkilna milli naħdmu biex irressqu ohrajn lejn Kristu u l-helsien tiegħu.

Dan kollu jista' jkun ġej ukoll minn ideat żbaljati li jkollna bżonn niċċarawhom, biex ma nagħlqux għajnejna għar-responsabbiltajiet tagħna li jorbtuna fil-kuxjenza.

Nimponi r-reliġjon nisranija u kattoika fuq l-oħrajn le, imma li nibqa' ċass quddiem dak li qed jiġri madwari u ma niħux azzjoni jikxef nuqqas serju ta' responsabbiltà, meta fin-nofs hemm tilgħab is-salvazzjoni ta' dejjem ta' ċerti persuni.

- Muloj, aghmilna ġonituri għaqlin, kapaċi nirrispettaw id-dinjità u l-libertà personali ta' wliedna u qatt ma nabbużaw minnha.
- Mgħallem Divin, aghmel li qatt ma ninqabad fl-ingranagġ ta' ċerti ideat u opinjonijiet strambi, ambigwi u perikolużi li hawn jiċċirkolaw fostna.

## Mill-Ithri tal-Qarrejja



• Jien qed niktiblek dawn iż-żewġ kelmiet biex niringrazzjak tad-**Dawl Franġiskan**. Veru jkun sabih. Avolja għadni żgħira, imma niehdu l-iskola u minnu nsibu hafna affarijiet importanti li jkunu utli għalina. Grazzi hafna.

*M. Sciberras - Haż-Żebbuġ*

• Jiena wahda mill-qarrejja tar-rivista **Dawl Franġiskan**. Tassew rivista mimlija b'artikli interessanti. Ta' kull xahar inkun qed nistennieha fil-posta għax veru niehu pjaċir naqraha. Qegħda wkoll nibgħat xi bolol użati bhala għajnuna għall-missjoni. Prosit għax-xogħol siewi li tagħmlu, u nitolbu għal xulxin.

*Mrs S. Hallett - Mosta*

• Irċevejt ir-rivista **Dawl Franġiskan**, u ta' dan xtaqt niringrazzjak hafna għax veru nteressanti. Qed nibgħatek ftit bolli wżati wkoll. Grazzi hafna.

*M. Chetcuti - Marsa*

• Jien student ta' 14-il sena mill-Belt Victoria, u nattendi fl-iskola sekondarja tas-Seminarju Minuri f'Għawdex. Jien qed niktiblek sabiex nawguralek tar-rivista nteressanti **Dawl Franġiskan** li ili nirċievi madwar sitt snin. Dejjem għoġbitni, u sibt fiha dik is-sustanza u t-tagħlim li għenuni hafna spiritwalment. Nitolbok tberikni.













*F.P. Attard - Victoria, Għawdex*

### Santa Ġemma Galgani (1878-1903) Il-warda tal-passjoni

Mary Haber, kontributriċi fir-rivista tagħna bil-kitbiet tagħha, reġgħet stampat għat-tieni darba l-hajja ta' Santa Ġemma Galgani, tfajla qaddisa li kienet iġġib f'ġisimha l-pjaġi ta' Gesù u kienet titlob hafna għall-konverzjoni tal-midinbin. Il-ktejjeb, ta' 16-il paġna, huwa ssettjat u stampat fil-*Veritas Press*, Żabbar, u jinkiseb mingħand l-awtriċi Tel. 677867.



# DAWL FRANGISKAN



*“Xi бага partikulari li din ir-rivista kellba sa mill-bidunett kien il-cover bil-kulur ... Dan jagħmilba rivista aktar attraenti u aktar preżentabbli.”*

*Fuq ix-xellug jidbru l-faċċati ta' kull għaxar bargiet ta' “Dawl Frangiskan”*

# Erbgħin Jum wara l-Qawmien

minn P. Donat SPITERI ofm cap

**H**u biss San Luqa li jgharrafna fuq l-intervall ta' erbgħin jum bejn il-qawmien ta' Ġesù mill-imwiet u t-tluġ tiegħu fis-smewwiet, u dan fil-Ktieb ta' l-Atti ta' l-Appostli biss (Atti 1, 3). Skond Luqa, kif nifhmu minn kliemu, dan kien żmien tad-dehriet ta' Ġesù lid-dixxipli tiegħu. L-erbgħin jum juru n-numru magħluq (*numerus clausus*) taż-żmien li fih Ġesù kellu jidher lid-dixxipli biex iwettaqhom fil-fidi tagħhom bil-qawmien tiegħu mill-imwiet. Kien iż-żmien riservat għad-dehriet tiegħu.


Dan ma jfissirx li Ġesù ma setax jidher ukoll barra minn dan iż-żmien. Fil-fatt, kif jirrakonta San Luqa wkoll, barra minn dan iż-żmien deher ukoll lil Sawl fit-triq ta' Damasku (Atti 9, 1-9). Lanqas ifisser li Ġesù kellu bżonn erbgħin jum biex jagħmel id-dehriet tiegħu. Il-ftit dehriet li għamel, skond ir-rakkonti li jagħtuna l-Evangelisti (ara wkoll 1 Korintin 15, 5-7), seta' għamilhom kollha fi ftit jiem, kif qal San Pawl fis-sinagoga ta' Antjokja ta' Pisidja: "Għal ħafna jiem baqa' jidher lil dawk li kienu jtilgħu miegħu mill-Galilija lejn Ġerusalem" (Atti 13, 31).

Fuq kolloxx Ġesù, wara li qam mill-imwiet, ma kellux bżonn żmien u mkien bħallikieku ried ikollu xi "mkien" fejn

joqgħod qabel jitla' s-sema għand il-Missier. Il-hajja ta' Ġesù wara l-qawmien ma kinitx il-hajja fiżika tal-ġisem li kellu qabel mewtu fuq din l-art. Kienet hajja ġdida, il-hajja ta' dejjem, sopranaturali, li hi l-istess hajja ta' Alla, Ġesù qam mill-mewt igglorifikat, bil-"ġisem glorjuż" (Fil 3, 21), imlibbes - bħala bniedem ukoll - b'dik il-glorja li, bħala Alla, kellu mal-Missier qabel ma kienet id-dinja (Ġw 17, 5). Biex nifhmu xi haġa fi kliemna ta' bnedmin li aħna ngħidu li daħal fil-glorja tas-sema jew, kif nistqarru fil-Kredu, li tela' fis-smewwiet u qiegħed in-naħa tal-lemin ta' Alla l-Missier li jista' kolloxx.

B'dan il-kliem nifhmu nfissru l-fidi tagħna fil-misteru tal-glorifikazzjoni ta' Ġesù. Imma din il-glorifikazzjoni ta' Ġesù ma ġratx storikament fi spazju ta' żminijiet suċċessivi kif jippreżentaha San Luqa: l-ewwel il-passjoni u l-mewt ta' Ġesù, imbagħad il-qawmien tiegħu mill-mewt, imbagħad it-tluġ tiegħu fis-sema wara erbgħin jum, u fl-aħħar il-miġja ta' l-Ispirtu s-Santu (ara Atti 1, 3-11; 2, 1-4).

Hawn tidhol it-teoloġija ta' San Ġwann fuq il-glorifikazzjoni ta' Ġesù. Taħt din il-kelma jiġbor f'realtà waħda l-erba' aspetti tal-misteru ta' Kristu. L-erbgħa huma



partijiet essenzjali tal-glorifikazzjoni totali ta' Ġesù, u l-erbgha flimkien jaghmlu haġa waħda. Il-mewt tiegħu fuq is-salib hi diġà l-bidu tal-tluġh gloriuż tiegħu (Ġw 3, 13-14; 12, 32). U l-qawmien tiegħu mill-mewt hu haġa waħda mat-tluġh tiegħu għand il-Missier (Ġw 20, 17). Hekk ukoll hu d-don ta' l-Ispirtu s-Santu mogħti minn Ġesù lid-dixxipli tiegħu. San Ġwann jgħarrafna li Ġesù tahom l-Ispirtu s-Santu malli gie gglorifikat bil-qawmien tiegħu mill-imwiet u bit-tluġh tiegħu fis-smewwiet (Ġw 20, 22; ara Ġw 7, 39).

M'għandniex nifirdu minn xulxin il-qawmien ta' Ġesù u t-tluġh tiegħu fis-sema bħala żewġ grajjiet differenti b'interval ta' żmien bejniethom, bħallikieku Ġesù l-ewwel qam mill-mewt u mbagħad wara erbghin jum (la fil-art u lanqas fis-sema!) tela' fil-glorja ta' Alla l-Missier. Bil-qawmien mill-mewt Ġesù kiseb il-ħajja l-ġdida u daħal mill-ewwel fil-glorja tiegħu. Il-qawmien tiegħu mill-imwiet u t-tluġh tiegħu fis-smewwiet huma żewġ aspetti ta' l-istess realtà tal-glorifikazzjoni tiegħu. Dan il-ħsieb, minbarra x-xhieda tar-raba' Evangelista, insibuh f'testi oħra tat-Testment il-Ġdid (Atti 2, 32-33; 5, 30-31; Fil 2, 8-9; 1 Pt 3, 21-22; u oħrajn).

Minn dan kollu għandna nifhmu li n-numru ta' erbghin jum li jsemmi San Luqa għandna neħduh f'sens simboliku, fis-sens ta' spazju ideali li jgħaqqad iż-żewġ festi kbar tal-Lhud, l-Għid il-Kbir u Għid il-Hamsin, li għall-Insara, fid-dawl tar-rivelazzjoni ta' Ġesù Kristu, saru żewġ festi li jfissru u jfakkru r-realtà shiħa tiegħu u s-sens ġdid li hu tahom bl-opra ras-




*It-Tluġh ta' Ġesù fis-smewwiet.  
Andrea Mantegna (1431-1506)  
Galleria Degli Uffizi, Firenze.*

*Fil-paġna ta' qabel:  
Il-Qawmien ta' Ġesù mill-mewt.  
Pietro Vanucci (Il Perugino)  
(1448-1523)  
Palazzo Apostolico,  
Appartamento Pontificio*

salvazzjoni tiegħu. San Luqa għaraf li dan l-intervall artifiċjali kien żmien tajjeb għad-dixxipli ta' Ġesù biex ihejju ruħhom għall-miġja ta' l-Ispirtu s-Santu u għall-missjoni tagħhom li jkunu xhieda ta' Ġesù Kristu bil-grazzja tiegħu. Għalhekk ipprezentah bħala ż-żmien tad-dehriet ta' Ġesù bi thejjija għal dan il-ministeru tagħhom.

In-numru 40 hu magħruf fil-Bibbja bħala numru simboliku ta' thejjija għal xi missjoni importanti ta' nies qaddejja ta' Alla: Mosè (Ez 24, 18; 34, 28); Elija (1 Slat 19, 8); Izrael fid-deżert (Num 14, 34; ara 13, 25); u Ġesù Kristu wkoll (Mt 4, 2 par). Dan hu wkoll il-valur simboliku ta' l-erbghin jum tad-dehriet ta' Ġesù lid-dixxipli wara li qam mill-imwiet sa ma tela' fis-smewwiet, skond il-prezentazzjoni ta' San Luqa f'Atti 1, 3. Imma l-istess San Luqa fl-Evangeliu jorbot it-tluġh ta' Ġesù fis-sema mal-qawmien tiegħu mill-mewt fid-dehra li Ġesù għamel lid-dixxipli tiegħu dak inhar stess tal-qawmien tiegħu. Din id-dehra lid-dixxipli - l-ewwel u l-aħħar skond l-Evangeliu ta' Luqa - għalqet bit-tluġh ta' Ġesù fis-sema (Lq 24, 51). □



*It-Tluġh ta' Ġesù  
fis-smewwiet.  
Rembrandt  
(1606-1669)  
Alte Pinakothek,  
Monaku.*

# Sigra mxettla sitta u ghoxrin sena ilu

minn P. Frans BALDACCHINO ofm cap

L-EWWEL PARTI

**Kull omm titghaxxaq tara lil bintha ta' sitta u ghoxrin sena, u thares lura biex iġġedded il-memorja meta kienet tafha tarbija, tfajla mdaqqa, xbejba, gharusa, u issa hi wkoll omm ta' tarbija. Jiena wkoll nixtieq inhares lejn id-Djocesi ta' Garissa biex nara l-progress li ghamlet dawn l-ahhar sitta u ghoxrin sena. Kienet missjoni bi ftit insara mxerrdin f'seba' rhula mbieghda minn xulxin u moqdija minn hames saċerdoti ta' tliet ordnijiet religjużi differenti. Ftit kienu dawk li xtaqu jahdmu fiha. Kellhom tama żghira fiha. Illum l-istampa hi ohra.**

## DARI U LLUM

F'Jannar tal-1974, fiż-żona li llum hi d-Djocesi ta' Garissa, il-Knisja kienet preżenti f'hames postijiet: Manderā, Wajir, Garissa, Hola, Wema/Garsen. Illum nistgħu ngħidu li kull wiehed minn dawn fetāh ċentri ohra, hekk illi Manderā għandha lil El Wak, Wajir lil



*Gruppi ta' missjonarji Kapuċċini Maltin u missjonarji ohra barranin flimkien ma' l-Isqof Pawlu Darmanin u xi voluntiera lajċi Maltin u barranin.*

Habeswein, Garissa lil Madogo, Mororo u St Peter's, u Hola, li kienet isservi lil Wenje, tilhaq sensiela ta' ħafna rhula li għandhom komunita nisranija mdaqqa, knisja u bosta servizzi soċjali.

Bejn Garissa u Hola, imbagħad, f'Bura, il-Gvern beda proġett ta' 24 raħal madwar għelieqi kbar tal-qoton. Dan ġab għadd kbir ta' nies minn parroċċi ohra. Kien hemm żmien meta kien sejjer tajjeb, imbagħad tharbat u bosta nies abbandunawh. Issa qiegħed jerga' jqum fuq saqajh u hu mistenni li ħafna nies jergħu lura lejn Bura.

Minn Wema l-patri kien jilhaq Garsen, u bejn darba jew darbtejn fis-sena, kien iqatta' ġimgha fuq il-gżira ta' Lamu. Imma llum iservi wkoll Moa u Izoe. Minn Wema ġie ppjanat il-ftuħ tal-missjoni f'Tarasaa, fuq naħa waħda, u ta' Witu - Kipini, fuq in-naħa l-ohra.

Issa f'Lamu hemm komunita nisranija u knisja f'post l-aktar ċentrali. Bejn Wema u Lamu saru żviluppi tal-ghaġeb li biddlu l-wiċċ kollu tal-missjoni ta' Garissa.

Il-Gvern, fi Mpeketoni, qassam l-art (madwar 400 km kwadrat) ta' foresta lil bdiewa li ġew minn bnadi oħra tal-pajjiż u fiha jinsabu jgħixu madwar 25,000 ruħ, iżjed minn nofshom Kattoliċi, li huma moqđijin minn disa' knejjes, b'dar tal-formazzjoni tal-Kapuċċini, żewġ kunventi tas-sorijiet u dar tas-soċi tal-Mużew. Xi whud minn dawn l-insara, jew uliedhom, marru jaħdmu jew jgħixu fuq il-gżira Lamu, f'Mokowe u f'Hindl, li fl-antik kienu Musulmani u llum huma mħalltin.

L-istess ġara qrib Wema stess bil-ftuħ ta' medda kbira ta' art mogħtija biex tipproduċi kwantità kbira ta' ross, ll għandu jkun bl-żewġ blex il-Kenja ma tixrix iktar ross minn barra. Meta jkun imwettaq għal kollox, dan il-proġett għandu jgħib bosta nies minn inħawi oħra tal-pajjiż, li normalment ikunu Nsara u Kattolici. Dan għad ikattar bil-bosta l-popolazzjoni kattolika tad-Djoċesi ta' Garissa.

Imma iktar ma jġu nies joqogħdu fiha, iktar ikollha bżonn ta' saċerdoti, sorijiet, lajci formati, knejjes u bini ieħor fejn inkunu nistgħu naqduhom fil-bżonnijiet tagħhom. Magħhom ukoll hemm il-possibiltà li l-Gvern jiftah friegħi oħra tad-dipartimenti tiegħu: u anki li jġu predikaturi ta' Knejjes oħra, li jippruwaw idawru l-Insara tagħna għal magħhom.

Sitta u għoxrin sena ilu bdejna b'żewġ patrijiet Kapuċċini, erbgħa *Consolata*, tnejn tal-*Holy Ghost*, u tnejn ta' *Charles de Foucauld* ta' Cuneo. Illum hemm tnejn ta' *Charles de Foucauld*, tnejn tal-*Holy Ghost*, tlieta tas-Socjetà ta' San Pawl (Spanjoli), hamsa *Mill Hill*, tmien Kapuċċini Maltin u hames Kapuċċini Kenjani.

Fejn is-sorijiet kienu jservu f'Wema biss, issa jinsabu f'Mandera u El Wak (*Charles de Foucauld* - Taljani), f'Wajir (Frangiskani tal-Qalb ta' Ġesù - Maltin), f'Garissa u Hola (*St Joseph of Tarbes* - Indjani), u fi Mpeketoni (*Daughters of the Sacred Heart* - Maltin, Indjani u Tanzanjani). Ma kinux biss s-sorijiet li hađu minn idejn is-saċerdot hařna xogħol li huma jafu jagħmluh sewwa, bħas-servizz mediku u l-laqqgħat man-nisa, imma anki bosta sekulari qegħdin jgħinu jew mas-sorijiet jew mal-patrijiet; hekk il-ħidma tagħhom qieghda tilhaq hařna iktar nies u s-saċerdot jista' jintefa iżjed fuq ix-xogħol pastoral.

Dan il-kuntatt u s-servizz ta l-iżvilupp u l-frott tiegħu wkoll għall-bini tal-Knisja fil-Kenja. Minn Mpeketoni hařgu hařna sejhiet għal sorijiet, qassis, patri, u seminaristi oħra. Hu fi Mpeketoni li l-Kapuċċini bnew id-dar ta' l-ewwel formazzjoni għall-kandidati

tagħhom. Fi djar oħra, sorijiet u patrijiet jibagħtu l-kandidati tagħhom biex jagħmlu esperjenza tal-ħajja reliġjuża qabel ma jaslu biex jagħmlu l-professjoni reliġjuża tagħhom. □

**Xellug:**  
**P. Frans Baldacchino jgħbor in-nies għall-quddiesa f'wieħed mill-villagġi**




**L-ewwel żewġ saċerdoti Kapuċċini Kenjani**

## NIXFA KBIRA

Bħalissa fin-Northeastern Africa hemm nixfa kbira bir-riskju li mas-16-il miljun ruħ ibatu l-ġuħ. F'din il-parti ta' l-Afrika għandna l-patrijiet Kapuċċini fl-istazzjon ta' Wajir, Djoċesi ta' Garissa, u fil-missjoni ta' l-Etjopja. Sitwazzjoni bħal din kienet ġrat ukoll ħmistax-il sena ilu fejn mietu mal-miljun ruħ. Din is-sena diġa mietu 85 ruħ f'Wajir bil-ġuħ. Is-Segretarju Ġenerali tal-Ġnus Magħquda, Kofi Annan, hegġeg kemm lill-organizzazzjonijiet voluntarji internazzjonali kif ukoll lill-mexxejja tal-pajjiżi blex jagħtu s-sehem tagħhom halli tiġi evitata katastrofi oħra.

Min jixtieq jgħin lill-missjoni tagħna f'Wajir u fl-Etjopja jista' jikkuntattja lil Fr. Joe Alessandro, Uffiċċju Missjoni Kapuċċini, Kunvent tal-Kapuċċini, Floriana VLT 14, jew iċempel 233874/225525/234949; Fax: 235955; E-Mail: ofmcap@keyworld.net

# L-Gheruq ta' Vokazzjoni Missjunarja



Fr. Philip u n-Nunzju Appostoliku tal-Vatikan għal Kuba.

minn P. Philip CUTAJAR ofm cap

Meta ftit xhur ilu bdejt nitkellem bil-miftuħ dwar is-sejha missjunarja li bdejt inħoss kienu diversi dawk li staqsewni: "Kif gietek il-vokazzjoni missjunarja?" Fil-qosor se nipprova nagħti tweġiba għal din il-mistoqsija.

- Meta nitkellmu minn vokazzjoni, aktar u aktar vokazzjoni missjunarja, qatt ma nistgħu neskludu l-intervent dirett ta' Alla. **Kull vokazzjoni hija ġeja minn Alla.** Għalhekk l-ewwel risposta għall-mistoqsija dwar kif gietni il-vokazzjoni missjunarja, speċjalment fl-età ta' hamsin sena, dejjem irrid nagħmel riferenza diretta lejn Alla bħala l-awtur prinċipali li jsejjaħ u jibqa' jsejjaħ lil min irid, fejn irid u meta jrid. Abraham kellu 75 sena meta Alla sejjaħlu biex jitlaq dar missirijietu u jterraq lejn Kaanan (Ġen 12, 4). U lil Mosè Alla sejjaħlu sabiex jehles lil-Lhud mill-iskjavitù ta' l-Eġittu meta kellu 80 sena (Atti 7, 30). Nista' ngħid li din is-sejha missjunarja Alla ilu li poġġieha l'qalbi snin twal ilu. Imma issa wasal iż-żmien matur sabiex din il-vokazzjoni tiġi realizzata.

- Meta nitkellmu minn vokazzjoni missjunarja nkunu qed nitkellmu minn vokazzjoni speċjali ta' mħabba. Kull vokazzjoni hija sejha ta' mħabba lejn Alla u lejn il-proxxmu. Mhux il-ħsieb tiegħi li noqgħod noħloq paraguni bejn vokazzjoni u oħra għalkemm mhux kollha huma l-istess.

*Fl-ahhar artiklu tiegħi, qsamt magħkom ftit riflessjonijiet dwar is-sejha missjunarja fil-prospettiva tal-faqar evanġeliku u franġiskan. Illum ser nikteb dwar dak li nemmen li kienu l-għeruq ta' din is-sejha missjunarja fija. Jiġifieri x'kienu r-raġunijiet jew motivazzjonijiet prinċipali biex nagħti bidu għal din l-esperjenza ġdida f'hajti.*

*Dan li qed nikteb huma riflessjonijiet personali li mhux bil-fors jaqbel magħhom kulhadd. Huma "personali" għalhekk xi haġa li għaddejt minnha u għadni għaddej minnha jien. U bħall-esperjenzi kollha li lkoll kemm ahna ngħaddu minnhom matul hajjitna, allavolja jidhru li huma l-istess, qatt ma huma ugwali għal kulhadd. Jixxiebħu iva, imma l-istess qatt. Kull missjunarju jirrakkonta l-esperjenzi missjunarji tiegħu mill-aspetti ta' kif iħares lejhom hu, ta' kif jolqtu lilu personalment u ta' x'tip ta' influwenza dawn ikunu hallew fuqu. Li nixtieq huwa li nagħti lili nnifsi lilkom, hbieb tiegħi, bl-esperjenzi personali tiegħi.*

B'esperjenza personali nista' ngħid li l-vokazzjoni missjunarja hija **vokazzjoni ta' mħabba**. Dak inhar ta' l-24 ta' Ottubru, nhar il-Ġurnata Missjunarja u proprju lejlet it-tluq tiegħi minn Malta, l-Isqof Pawlu Darmanin, fl-omelija tal-Quddiesa li saret għall-okkażjoni qal: "Il-vokazzjoni missjunarja hija grazzja fuq grazzja". Din hija verità. Però jiena immur aktar lil hinn minn hekk. Hija wkoll vokazzjoni ta' mħabba. Nista' ngħid li wasal mument f'hajti fejn l-imħabba tiegħi riedet tesplodi. Dak li kont qed nagħmel, kif kont qed inħobb, ma kienx biżżejjed. Ridt nagħmel xi haġa aktar minn hekk. U bħal donnu Malta ma wesgħatx biżżejjed l-imħabba tiegħi. Ridt noħroġ minn pajjiżi biex immur f'pajjiż akbar, ma' aktar nies li huma aktar imċaħħda u għalhekk aktar għatxana u fil-bżonn ta' l-imħabba ta' Alla. U l-għażla ta' Alla għalija kienet Kuba, gżira kbira b'popolazzjoni ta' 11-il miljun fejn 35 fil-mija huma Kattoliċi. L-imħabba kbira għas-Saltna



Tfal tal-katekiżmu mill-Parroċċa ta' Santa Ana.

ta' Alla hija wkoll wiehed mill-gheruq ta' vokazzjoni missjunarja.

● **Is-sens ta' Knisja Universali** huwa fundamentali għal vokazzjoni missjunarja. U nista' ngħid li dan is-sens kien wiehed mill-għeruq li nibbet fija din il-vokazzjoni ġdida. Dan is-sens ta' Knisja Universali kiber fija prinċipalment frott il-karizma ta' San Franġisk ta' Assisi u mhux inqas frott il-mixja tal-karizma mhaddna mill-Ordni Franġiskan Kapuċċin. L-istudji li wettaqt, kemm dwar l-identità tal-Knisja kif ukoll dwar il-karizma Franġiskan, flimkien ma' dak li dejjem, fil-limitazzjonijiet tiegħi, ippruvajt ngħix, għenuni ferm sabiex inkattar fija dan is-sens miftuħ ta' Knisja li ma tiqafx mal-parroċċa fejn twelidt jew fejn qed ngħix, lanqas ma tieqaf ma' pajjiżi, imma li tmur lil hinn mixxtut ta' Malta ċkejnkna bi problemi relattivament ċkejnkni. Sens miftuħ fejn tassew id-dinja kollha issir tiegħek; fejn id-dinja ssir il-parroċċa tiegħek.

Hawnhekk għenuni wkoll is-snin li għamilt ngħin fil-Moviment Karizmatiku - li huwa kollu kemm hu moviment ekumeniku, moviment li qiegħed iwieġeb għas-sejha tal-Knisja tal-lum speċjalment fejn tidhol l-evangelizzazzjoni universali.

● **Mas-sens ta' Knisja Universali nixtieq inżid ukoll is-sens universali li l-Ordni Franġiskan Kapuċċin jippossiedi.** L-esperjenzi tiegħi ġewwa Ruma (1978-81) bħala student; flimkien ma' l-esperjenzi tiegħi bħala Ministru Provinċjal (1992-98), għenuni ferm sabiex niskopri l-firxa ta' l-Ordni mad-dinja bid-diversi bżonnijiet li għandu f'hafta pajjiżi. Il-fatt li ma bqajtx biss inħares lejn il-bżonnijiet tal-provinċja tal-Kapuċċini f'Malta imma bdejt inħoss aktar il-bżonnijiet akbar li l-Ordni għandu fid-dinja kienet motivazzjoni oħra li mbuttatni sabiex, bis-sejha u l-għajjnuna ta' Alla, nidhol għal din l-esperjenza missjunarja f'Kuba. It-talba sabiex il-Kapuċċini Maltin imorru Kuba hija ġejja mill-Vatikan (il-Knisja) permezz tal-Ministru Ġenerali (l-Ordni Franġiskan Kapuċċin). Li għedt "iva" għal din is-sejha jfissir li għedt "iva" mhux biss lil Alla li sejjaħli imma wkoll lill-Knisja u lill-Ordni li tagħhom jiena membru.

Dawn kienu l-erba' għeruq prinċipali mxettla li fuqhom imbriet is-sejha missjunarja tiegħi u li xtaqt naqsam magħkom.

Xi haġa li tgħaġġbek fil-proċess tal-mixja sakemm wasalt biex skoprejt Alla x'qed jitlob minni, insemmi insemmi l-fatt li għalkemm is-sejha sabiex insir missjunarju ili nħossha għal dawn l-aħħar sitt snin u s-sejha sabiex inkun missjunarju f'Kuba ili nħossha għal dawn l-aħħar tliet snin, il-Mulej mexa miegħi b'insistenza delikata imma mhux sfurzata. Isejjahli u fl-istess waqt iħallini fil-libertà. Jiena, ta' bniedem li jien, zammejt lura. Bqajt nittrattieni minn xahar għal xahar. Meta hadt deċiżjoni finali u iffissajt id-data tal-25 ta' Novembru sabiex nitlaq lejn Kuba, jumejn wara gietni l-*visa* sabiex inkun nista' nidhol u noqgħod f'dan il-pajjiż. Din għaliya kienet esperjenza fejn rajt lil Alla jimxi miegħi u warajja u mhux jiena nimxi miegħu u warajh.



Kemm huwa tassew Alla fidil li jinżel għal-livell tagħna u jimxi magħna sakemm naslu biex inwettqu r-rieda tiegħu!

Sadanittant, insellmilkom filwaqt li nhegġigkom biex ma tinsewnix fit-talb ta' kuljum tagħkom. □

Fr. Philip Cutajar ofm cap.  
Parroquia La Pastora  
C/Sindico, 4 entre Cuba y Villuendas  
50100 Santa Clara (Villa Clara) CUBA  
Tel. 0053-422-26 55 4 Fax 0053-422-28 03 2  
E-Mail: aurelio@antares.transnet.cu

Kull offerta b'risq il-missjoni tal-Kapuċċini f'Kuba tista' titpoġġa fl-**HSBC** Acc. No. 444078871 jew titwassal fl-Uffiċċju tal-Missjoni, Kapuċċini, Floriana.

# Il-Misteru ta' l-Inkarnazzjoni u San Frangisk fil-Filatelija

minn P. Martin MICALLEG ofm cap

## IL-HAMES PARTI


28. Fil-Milied ta' l-1987, l-Italja tatna sett ta' żewġ bolli, it-tnejn jirrapreżentaw xoghlijiet ta' Giotto. Dik li ġgħib fuqha l-valur ta' 500 L, turi lil San Frangisk jiċċelebra l-Milied fi Greccio (ara. n.3).




29. Fl-istess sena, fil-21 ta' Diċembru 1987, Sierra Leone, reġa' irriproduċa l-fuljett li kien diġà hareġ fl-1986 (ara n.25) bil-valur ta' Le 65. Ma' dan il-fuljett hareġ ukoll sett ta' erba' bolli.



30. Fil-Milied ta' l-1988, il-Guyana hareġ fuljett sabiħ hafna li jgħib id-data tal-15 ta' Diċembru 1988, bil-valur ta' \$2. Il-fuljett li hareġ fl-okkażjoni tal-V Ċentinarju mit-twelid ta' Tiziano, juri l-istess raffigurazzjoni li rajna diġà f'n.25 u n.29. Fuqnett, insibu fih il-bolla li turi l-adorazzjoni tal-Maġi.



31. Fl-istess okkażjoni u fl-istess data li rajna diġà fin-n.30, l-istess pajjiż, Guyana, hareġ fuljett ieħor sabiħ hafna bil-valur ta' \$2. Dan il-fuljett juri lill-Madonna b'Ġesù Bambin fuqha, bilqiegħda fuq is-sħab bi tliet anġli. In-naħa t'isfel fuq ix-



xellug, jidher San Franġisk bilwieqfa. F'idejh il-leminja, li qiegħda tistrieħ fuq sidru, jidhru fiha sewwa l-pjagi. Dawn iservu ta' sfond għall-bolla li turi l-Familja Mqaddsa, pittura ta' Rubens. Il-kwadru ta' Tiziano originarjament kien fil-knisja ta' San Franġisk ġewwa Ancona, l-Italja.

32. Fil-15 ta' Novembru 1988, fil-okkażjoni tal-V Ċentinarju mit-twelid ta' Tiziano, El Salvador tana sett ta' żewġ bolli sbieħ, it-tnejn jirrapreżentaw pitturi differenti ta' dal-pittur. Dik li ġġib fuqha l valur ta' 70c turi l-istess pittura li tkellimna fuqha fin-n.31. Din id-darba iżda jidhru aħjar iż-żewġ personagġi oħra tal-pittura li jinsabu fuq in-naħa tal-lemm: Alvise u El Donante Luigi Gozzi.



33. Fis-sena ta' wara, għall-festa tal-Milied, fil-20 ta' Novembru 1989, l-Aitutaki hareġ fuljett



sabiħ immens (*fuq*) u set ta' erba' bolli (*isfel*) li juru dettalji minn dal-fuljett. Il-fuljett li għandu fuqu l-valur ta' \$6 iġib fuqu l-istess stampa ta' n.31, bid-differenza li l-figura ta' San Franġisk hi maqtugħa minn għarkobbtejha 'l isfel. □

(*l-kompli fil-Harġa ta' Ġunju*)





# Il-Grazzja tax-Xogħol

minn P. Frans ABELA ofm cap

## Jeddijiet u dmirijiet tal-haddiema

Il-jedd għax-xogħol u d-dmir li dan jitwettaq sew joħroġu mill-grazzja ta' Alla għax-xogħol. Ix-xogħol mhux rigal ta' min iħaddem lill-ħaddiem imma hu għotja ta' Alla li jipprovi lis-sid: flus, għana, jew mezz oħra li bihom soltu jinholoq ix-xogħol. U daqskemm is-sid ma għandux japprofitta ruħu u jzēblaħ lill-ħaddiem b'xogħol li jipperikola saħħet il-ħaddiem jew ibaxxilu d-dinjità umana, daqstant ieħor il-ħaddiem ma għandux iġib fix-xejn il-grazzja tax-xogħol billi ma jagħtix sehmu sħiħ fih. Lil min jiskarta minn fuq ix-xogħol, lil min jitnikker jew jaħdem bi traskuraġni, għandu ċ-ċanfira iebsa ta' Ġesù fit-tixbiha tat-talenti: "Ja qaddej hażin u għażżien" (Mt 25, 26). Għalhekk għat-Terzjarju ma jeżistix biss it-twettiq tal-kuntratt tax-xogħol u daqshekk, imma dak li hu aktar radikali, lealtà lejn l-awtur tal-grazzja tax-xogħol, lealtà lejn Alla. Għalih, mal-jedd li jsib fejn jaqla' ħobżu, jeżistu dmirijiet sagrosanti lejn min iħaddmu. Dan joħroġ mit-tagħlim soċjali tal-

Knisja f'dak li għandu x'jaqsam mar-relazzjonijiet ta' bejn min jaħdem ma' min iħaddem.

## Hlas jew il-paga mhumiex kontra l-faqar

Għalkemm kliem San Franġisk "li l-Aħwa, bhala hlas tax-xogħol, jistgħu jaċċettaw dak kollu li hu meħtieġ għall-ghejxien, minbarra flus jew għana" hu indirizzat lill-Aħwa reliġjużi, xorta waħda din in-norma u t-thegġiġa tgħodd għat-Terzjarju għax fiha implikazzjoni li tolqot lilu wkoll. Li taħdem biex tghix int u tghajjex decentement lill-familja hi haġa sewwa u xierqa,



però li tithanżer fix-xogħol mhux għax finanzjarjament għandek bżonn imma sempliċement biex takkumula l-għana u tghix fil-lussu, dan mhux stat ta' haġja fran-

ġiskana. U hu hawn li t-Terzjarju għandu joqgħod attent. Meta jilqa' idu għax-xogħol li għamel u jfaddal u jwarrab xi haġa għal dak li jista' jinqala', ma hemm xejn hażin. Anzi! Imma l-kilba żejda għall-flus, b'detriment għall-hajja tar-ruħ jew b'telqa tal-hajja familjari jew tal-Fraternità, hi kontra l-faqar.

## Gheluq

Kelma ta' l-aħhar. Għedna li x-xogħol huwa grazzja. Veru. Imma hu anke warda li xi drabi tnigges u twegġa' mhux biss bir-rutina jew kundizzjonijiet iebsa li jġib miegħu ċertu xogħol, imma anke minn tilwim mhux dejjem evitabbli li jwassal għal azzjonijiet industrijali li jkollhom jittieħdu.

F'ċirkustanzi bhala dawn, it-Terzjarju jrid ikun midħla u prattiku tan-numru dsatax tar-Regola li biha ntrabat: "Bhala daww li jwasslu l-paċi, li trid tinbena bla tieqaf, huma fid-dmir li jfittxu t-toroq ta' l-għaqda u tal-ftehim fratern.

Dan iseħh permezz tad-djalogu, b'qalbhom qawwija li fil-bniedem hemm ix-xrara ta' Alla, u li l-imħabba u l-maħfra

għandhom il-qawwa li jgeddu kollox. Bhala haħbara ta' l-għola ferħ, għandhom ifittxu, f'kull ċirkustanza tal-hajja, li jwasslu 'l-oħrajn il-ferħ u t-tama".

# Il-Vizzju

minn Melchior Pace gi.fra.

**F** il-genn li ż-żghażaġh ikollhom biex ifittxu juru li huma kibru u li issa huma kapaċi jjeħdu deċiżjonijiet għalihom infushom u jmexxu l-hajja tagħhom, jista' jiġri li, f'ċirkustanzi li forsi ma jkollhomx kontroll fuqhom, għaliex tegħlibhom il-kurżità u biex ma jkunux inqas mill-ohrajn, jagħti l-każ li jinqabdu b'xi vizzju. Il-vizzju jidhol malajr u johroġ bil-mod.

Il-vizzju tant jidhol f'hajtek li jsir parti minnek u jibda jikkmanda hu lilek, għax jiġbdek u jmexxik hu. Il-vizzju ma jhallikx tgħix ta' bniedem. Ma jkabbrekx. Iżda, żgur mhux forsi, jagħmillek ħsara fis-saħħa u fil-but. Tahseb int li ghax tpejjep, ghax tixrob, ghax tieħu d-droga, b'daqshekk ser turi lis-soċjetà li int kbirt? Biż-żmien tinduna bid-differenza li ssir fik bejn qabel ma bdejt bil-vizzju għal meta dan ikun ħakmek.

X'igib miegħu l-vizzju? Inkwiet fil-familja, inkwiet fuq ix-xogħol, il-paga ma tibqax isservik u problema waħda fuq l-ohra. Titlef kull kontroll. U dan ghax xi darba kont ħsibt li ghax kbirt stajt tikkmanda kollox int u tagħmel li trid.

Aktar ma l-vizzju jidhol 'il ġewwa, aktar tibda oċedi għalih. Jibqa' jaħmek.

Iżda le; qatt mhu tard wisq, ħabib jew ħabiba. Hemm dejjem ir-rieda li kif dhalt fih, tista' toħroġ rebbieħ minnu bl-għajjnuna ta' xi persuni ohra u fuq kollox bl-għajjnuna tal-Mulej. Il-vizzju mhux aqwa minnek! Importanti li tinduna bl-iżball u li verament tkun trid tieqaf. Issib l-għajjnuna meħtieġa u fuq kollox iddur lejn il-Mulej li jgħinek tinduna bl-iżball u jagħtik il-qawwa sabiex tibda tgħix hajja ġdida. KURAGĠ! □

## STEDINA għaż-żghażaġh


Jekk int żaġżuġh/a bejn 16 u 30 sena u tixtieq tibda tagħmel parti minn fraternità ta' żghażaġh, din hi proprju l-opportunità għalik.

**FEJN?** Ċentru Kultura Franġiskana, Floriana (ħdejn i-knisja tal-Kapuċċini)

**META?** It-Tnejn u l-Hamis mis-6pm sad-9pm

**X'IKUN HEMM?** Laqgħat ta' formazzjoni u informazzjoni. Logħob u divertiment. Social work.

Għal aktar taġħrif ċempel lil  
Keith Spiteri fuq 225592 jew 238653



# IL-MAHFRA

## Li twassal għall-qawmien shih fi Kristu

*minn Sr. Agnese ZAMMIT o.g.*

**N**insabu fi żmien speċjali, fis-Sena tal-Ġublew il-Kbir. Dan huwa żmien li fih il-Knisja, aktar mis-soltu, tteġġigna biex niltaqghu mal-Kelma ta' Alla billi nisimgħuha u nħalluha ssaffi l-memorja tal-mibegħda, tfejjaqna mir-rabja u mix-xewqat li npattu. Dan ifisser, li dik jew l-iehor li darba għamlulna l-hsara, xorta jibqgħu wlied Alla. Dan li jrid Alla minna f'dan iż-żmien speċjali, li nagħmlu esperjenza fid-deżert. Inħallu l-Ispirtu Qaddis ilaqqagħna aktar magħna nfusna billi naraw fiex aħna fil-hajja spiritwali tagħna. Kemm qed naħfer? Sa kemm tieqaf il-maħfra tiegħi? Naħfer iva, ninsa le? Imma aħna kif qed nibnu l-hajja spiritwali tagħna bħala poplu nistrani?

Kulhadd xi darba jew ohra wegġa' bi kliemu jew għemilu lil Alla, imma, wara ftit għamel l-esperjenza sabiħa tal-maħfra. Alla, nagħmlulu x'nagħmlulu, xorta jibqqa' jaħfrilna. Allura jien minieħ kapaċi naħfer lill-oħrajn li huma wkoll xbieha ta' Alla.



**"Pietru resaq lejn Ġesù u qallu: Mulej, xi kemm-il darba jrid jonqosni hija biex jien naħfirlu? Sa seba' darbiet? Ma ngħidlekx sa seba' darbiet, wiegħbu Ġesù, imma sa seba' u sebgħin darba."**

(Mt 18, 21-22)

Mela f'kelma waħda l-maħfra rrid nipprattikaha l-hin kollu f'haġti blex il-hin kollu nirceviha lura. Jien, li jien persuna limitata, u rrid li nsib ħniena mill-oħrajn, irrid inkun l-ewwel li nħaddimha. Il-maħfra hija l-għodda tal-ferħ u l-paċi tal-qalb. Issib min dejjem jgħix esperjenza iebsa ta' l-imghoddi; ġieli mhux ta' sena imma ta' hafna snin ilu. Il-maħfra hija don sabiħ, għax meta taħdimha u tagħtiha, thallik għanja bil-paċi. Din mhux kulhadd huwa kapaċi li jagħtiha; hawn min

lanqas *sorry* ma hu kapaċi jgħid, aħseb u ara kemm se jaċċetta s-*sorry* ta' l-oħrajn.

**"Għax jekk intom taħfru lill-bnedmin il-ħtijiet tagħhom, Missierkom li hu fis-smewwiet jaħfer lilkom ukoll. Imma jekk intom ma taħfrux lill-bnedmin il-ħtijiet tagħhom, anqas Missierkom ma jaħfer lilkom il-ħtijiet tagħkom."** (Mt 6,14-15)

San Ġirgor ta' Nissa jgħid: "Alla għandu bżonn l-eżempju tajjeb tiegħek biex jagħmel bħalek fejn tidħol il-maħfra tad-dnubiet." Għalhekk quddiem dawk li taħseb li huma għedewwa tiegħek - kultant ġudizzju tagħna biss ikun - irrid nieqaf nitkellem kontrihom, billi nosterhom. Għalkemm mhux faċli li naħfrilhom, imma nitlob għalihom. Mill-kliem għall-fatti hemm baħar x'taqsam, imma Alla, li huwa kollu mħabba u perfett, dan li qiegħed jistenna mingħandna; li naħfru biex hu jkun jista' jaħfer lilna. Alla biss jaf kemm aħna midjunin miegħu, u hu, fi tju bitu, jkompli bla waqfien jaħfrilna. Imma jekk jidħol hu fil-qalb tagħna, mhux biss jagħtina

sentimenti ta' ndiema, imma anke kuraġġ biex b'umiltà erojka naslu li naħfru lil min hu ħati għalina. Dan mhux bil-paroli biss imma bil-fatti, li hafna drabi joħorgu minna għaraq tad-demem. Imma dan huwa li jrid Alla minna: li nħobbu l-għedewwa tagħna u anki nitolbu għalihom.

**"Min iħobb 'il huh, jgħammar fid-dawl, u fih ma hemm ebda tfixkil. Iżda min jobghod 'il huh jinsab fid-dlam; jimxi fid-dlam u ma jafx fejn hu sejjer, għax id-dlam għamielu għajnejh."**

(1 Ġw 2, 10-11)

Kuraġġ! Kull darba li taħfer int se tiskopri hajja ġdida li twassal għall-qawmien fi Kristu. □

# MIEA CULPA

## Il-Papa jitlob maħfra

**W**iehed mis-sinjali li jsemmi l-Papa Ġwanni Pawlu II u li jikkarakterizzaw il-Ġublew il-Kbir huwa t-**tisfija tal-memorja**. X'inhì?

“Din hi sejha għal kulhadd biex juri kuraġġ u umiltà halli jagħraf l-iżbalji li saru minn dawk li kellhom jew għandhom l-isem ta' nsara...

Minħabba r-rabta li torbotna flimkien fil-Ġisem mistiku aħna lkoll, għalkemm mhux personalment responsabbli, u mingħajr ma nindaħlu fil-ġudizzju ta' Alla, li waħdu jagħraf kull qalb, aħna mgħobbijin bl-iżbalji u l-htijiet ta' dawk li ġew qabilna...

Bħala suċċessur ta' San Pietru nitlob biex f'din is-sena ta' grazzja u ta' ħniena, il-Knisja qawwiya bil-qdusija li tirċievi mingħand Sidha, tinzel għarkobtejha quddiem Alla titlob maħfra għad-dnubiet ta' issa u ta' l-imghoddi ta' wliedha kollha. Kulhadd dineb - m'hemmx bniedem li ma dinibx quddiem Alla...

L-insara huma mistiedna jistqarru quddiem Alla u quddiem dawk li offendew b'għemilhom il-htijiet li għamlu. Ha jagħmlu dan mingħajr ma jistennew xejn bi tpattija, imma mqawwijn biss mill-imħabba li ssawwbet fi qlubna.” (*Incarnationis Mysterium, 11*)

Il-Papa, fl-ewwel Hadd tar-Randan talab maħfra f'isem il-Knisja Kattolika kollha għall-htijiet li l-insara wettqu matul iż-żminijiet u li għadhom iwettqu lllum, fosthom:

- għall-firdiet bejn l-istess insara kemm bejn dawk tal-Lvant (Ortodossi) u l-Punent, kif ukoll fost dawk tal-Punent bejn Kattoliċi u Protestanti;

- għall-vjolenza li setgħet intużat biex jiġu mharsin veritajiet u tagħlim tal-Knisja;

- għall-firda bejn l-Insara u l-Lhud;

- għall-htijiet li qed jitwettqu lllum minn bosta nsara kontra l-valur tal-hajja, tal-familja, tal-ġustizzja u tad-dinjità tal-persuna umana. (*Memoria e riconciliazione: la Chiesa e le colpe del passato*)

Jalla hadd f'din is-sena tal-Ġublew ma jkun irid iżomm ruħu 'l bogħod mit-tgħannieqa tal-Missier. Jalla hadd ma jġib ruħu bħall-iben il-kbir tal-parabbola ta' l-Evangeliu li ma riedx jidhol id-dar biex jifraħ. Jalla l-ferħ tal-maħfra ikun aktar qawwi u aktar kbir mir-riżentiment. (*Incarnationis Mysterium, 11*) □

## L-INDULĠENZA! X'INHÌ?

L-Indulġenza għandha x'taqsam mad-dnub u mal-maħfra.

Id-dnub iġib miegħu żewġ konsegwenzi: id-dnub il-mejjet itelfilna l-għaqda ma' Alla (il-piena ta' dejjem), u kull dnub, ukoll venjali, iġib miegħu rabta hażina mal-ħlejjaq li trid titfejjaq jew f'din id-dinja jew wara l-mewt (il-piena taż-żmien). Dawn il-pwieni joħorġu min-natura stess tad-dnub.

“Il-piena ta' dejjem” tinhafer bis-sagrament tal-qrar, iżda “il-piena taż-żmien” tinhafer b'għemejjel ta' ħniena u ta' mħabba, flimkien mat-talb u mal-penitenza.

L-indulġenza hija l-maħfra quddiem Alla ta' parti mill-piena taż-żmien (indulġenza parzjali) jew tal-piena kollha (indulġenza plenarja). Kull indulġenza tista' tintrebaħ għall-hajjin u għall-mejtin. (*ara Il-Katekiżmu tal-Knisja Kattolika, 1471-1473*)

Il-kundizzjonijiet għar-rebħ ta' l-indulġenza tal-Ġublew huma:

- Il-qrar sagramentali li tibdilna mill-qalb.

- Is-sehem fil-quddiesa u t-tqarbina.

- Il-pellegrinaġġ jew viżta fi knisja parrokkjali jew f'postijiet oħra ndikati mill-awtoritajiet ekkleżjatiċi.

- It-talb: Kredu, Missierna, Sliema, u Glorja skond il-fehma tal-Papa.

- Karità: mal-fqar, morda, anzjani weħidhom, persuni bi htijiet speċjali, orfni, zghazagh bi problemi, ħabsin eċċ.

- Xi penitenza: ċaħda minn xi haġa li mhux meħtieġa għal gurnata shiha. □



minn P. William AXIAQ ofm cap

## Father,

*Jiena mara miżżewġa. Ma rridx noqgħod niiftaħar, imma emminni meta nghidlek li l-ghaxxa tiegħi hi li ningħata għal kolloxx għal żewġi u għal uliedi. Izjed ma naħdem, izjed qed nara ngratitudni ma' wiċċi. Ir-raġel qed jgħid lit-tfal subien tagħna: "Meta tiddeċiedu li tizzewġu, fittxu li tagħzlu mara li ma tkunx tixbah lil ommkom!" Barra minn hekk, lit-tfal bniet u subien deffsilhom f'rashom li jien ma ngibx flus id-dar, għax ma noħroġx naħdem bħalma jagħmel hu. Jekk xtrajtlu rigal nhar San Valentino, ir-rigal xtrajthulu minn flus stess li jgħib id-dar frott ta' l-gharaq ta' uġbinu fuq ix-xogħol. Dan il-kliem iebes qed jifnini. Ma niflaħx izjed għalih. Inhoss li fl-aħħar se jmarradni u naqa' f' xi depressjoni. F'sitwazzjoni bħal din, kif irrid ingib ruħi?*

**J**iena u naqra l-ittra tiegħek, hassejt qalbi tingħasar. Ma niflaħx nisma' stejjer bħal tiegħek. L-ingratitudni kullimkien kerha, aħseb u ara fiż-żwieġ, izjed u izjed ma' mara li taħdem bla serħan għall-familja tagħha.

B'dak li ktibt fuq ir-raġel gaghaltni nirrifletti u nitkixxef dwar x'tista' tkun ir-raġuni ewlenija li minħabba fiha r-raġel qiegħed jittrattat kif qiegħed jagħmel meta m'intix toħloqlu problemi fil-ħajja tiegħu.

Inhoss li qiegħed iferik f'żewġ affarijiet li jgaghluq toqmos, għax jolqtuk fil-laħam il-ħaj. Il-bniedem huwa bniedem daqskemm jirnexxilu jsib il-vokazzjoni tiegħu u jingħata għal xogħol li jikkorrispondi mas-sejha tiegħu. Li r-raġel tiegħek joqgħod jgħid lil uliedek li m'intix iġġib flus hu minnu, imma x-xogħol li qiegħda tagħmel id-dar jiswa mitqulu deheb, ma jistax jithallas bil-flus. Ibqa' ċerta li r-raġel qed iġib ruħu miegħek kif għedtli għax għandu xi problemi personali. Min hu paċi miegħu nnifsu qatt ma jgħib ruħu id-dar kif qed iġib ruħu miegħek hu.

Inti trid tkun ċerta minnek innifsek u ma tridx thallih lwaqqagħlek il-moral tiegħek. It-tfal għajnejhom f'wiċċhom u jafu li inti altru li qed tagħmel ħafna għall-familja tagħkom.

Anke l-espressjoni l-oħra tar-raġel li jgħid lit-tfal subien lagħkom blex, jekk jizzewġu, jagħzlu mara ma tixbahx illek, hu kliem li jferi s-sentimenti tiegħek. Inhoss li dan il-kliem tiegħu huwa kliem żejjed. Ippermettli nistaqsik: Lir-raġel thossu xi ftit kiesaħ? Għajjur? Iħobb jinki?

Mit-ton ta' l-ittra tinħass li inti mara ta' sentimenti nobbli ħafna. Ma nistax nifhem għal llema raġuni r-raġel qiegħed ikellmek iebes daqshekk. Ma jixraqlkx dan it-ttrattament



propriu mir-raġel tiegħek li suppost iżommok fuq l-idejn u jkellmek bid-delikatezza kollha.

Fil-ħajja ssib, diżgrazzjament, min jieħu pjaċir iweġġa' apposta nies suppost għeżieħ ħafna għalih. Min hu magħmul hekk ikollu xi problemi ta' karattru. Ġesù stess qaliġna li mill-

abbundanza tal-qalb jitellem il-fomm. Mill-qalb joħroġ kolloxx, anki kliem bħal dak li qiegħed jindirizzalek żewġek.

Madankollu, eżamina bir-reqqa l-imġiba tiegħek id-dar fir-relazzjonijiet tiegħek ta' kull għamla ma' żewġek. Ara intix tonqsu f'xi haġa: xi nkejja żgħira, nuqqas ta' rispett lejn niesu, ċaħda għad-drittijiet matrimonjali tiegħu ... Jekk tilmaħ xi haġa, inbidel. Mhux bilfors qed jgħri hekk, imma biex inkun għedtlek kolloxx. Jekk tara li m'intix tonqsu fl-affarijiet li semmejtlek, dan ikun ifisser li r-raġel tiegħek għandu spirtu ħazin fih li jrid jinheles minnu bit-talb, bis-sawm ... Kieku tajjeb imur ifittex għajnuna professjonali jekk l-imġiba tiegħu saret sistematika, storja ta' kuljum, imma dan żgur mhux se jagħmlu. Ipprova zommu talli hu. Ftakar li l-azzjonijiet ta' min jagħmilhom u mhux ta' min jirriċievihom. Fl-istess ħin, kompli lmxl mlegħu b'ħafna mħabba. Fl-aħħar, tirkbu żgur. Ibqa' ċerta. □

*Id-direzzjoni u l-listaff ta' "Dawl Franġiskan"  
u l-Ufficċju Missjoni Kapuċċini  
javguraw lill-ommijiet kollha,  
fl-okkażjoni ta'  
JUM L-OMM,  
sabha, sliem u barka!*

# Il-Knisja ta' San Ġużepp Haddiem fix-Xemxija

Dehra ġenerali tal-knisja  
l-ġdida tax-Xemxija

minn P. Franġisku AZZOPARDI ofm cap

L-ewwel Fraternità ta' l-Ahwa Minuri Kapuċċini fil-Parroċċa ta' San Pawl il-Baħar twaqqfet madwar 65 sena ilu fuq il-għolja tax-Xemxija fuq ir-riħ "Rdum ta' Rxaw".

Patri Bernard M. Galea, Ministru Provinċjal tal-Kapuċċini, fil-5 ta' Novembru 1935, kien xtara mingħand l-ahwa Coleiro id-dar u l-art madwarha fi Triq il-Mellieħa, qabel ma taqbad in-niżla li twasslek għall-Mistra.

P. Bernard ried li minn dak il-post jagħmel residenza privata għar-religjużi fi żmien il-btajjel tas-sajf. Fil-fatt huwa għamel xi tibdiliet strutturali fl-ewwel sular biex bena għadd ta' kmamar kbar u arjużi. Mal-ġenb tad-dar kien hemm kappella żgħira ddedikata lil San Ġużepp, fejn il-patrijiet kienu jiccelebraw l-Ewkaristija u jzommu 'l Ġesù Sagramentat għall-qima tan-nies.

Matul il-Gwerra 1940-1944, il-post kien okkupat mill-awtoritajiet militari Ingliżi għal skopijiet ta' difiża, għalkemm il-quddies baqa' dejjem isir fil-Hdud u l-Festi.

Meta ntemmet il-Gwerra, il-post ġie mogħti lura lill-Provinċja. Imbagħad, wara li saru xi tiswijiet u restawri meħtieġa, il-patrijiet bdew joffru mill-ġdid is-servizz pastorali tagħhom lin-nies tal-qrib - 'il bogħod kif kienu

miż-żewġ parroċċa ta' San Pawl il-Baħar u tal-Mellieħa - tul is-sena kollha.

Mal-medda tas-snin, l-aktar bejn l-1950 u 1960, beda tiela' l-bini u jżiedied l-għadd ta' residenti, kemm dawk tas-sena kollha kif ukoll dawk li jmorru fis-sajf. Għalhekk bdiet tidher il-htieġa ta' knisja mdaqqsa minflok il-kappella li semmejna.

Il-Provinċjal ta' dak iż-żmien, P. Krispin Galea (1959-1963), beda l-ħidma tiegħu billi stieden lil Perit Ġużè D'Amato biex iħejji l-pjanata tal-knisja meħtieġa. Il-pjanta tlestiet f'qasir żmien, tant li fis-6 ta' Diċembru 1959, Mons. Mikiel Gonzi, Arcisqof ta' Malta, bierek u qiegħed l-ewwel ġebbla tal-knisja l-ġdida.

Għall-ġbir tal-flus meħtieġa, twaqqaf kumitat apposta msejjaħ *The Xemxija Capuchin Church Fund Committee*. P. Felicjan Bilocca kien is-segretarju ta' dan il-kumitat, li ħadem u organizza bosta attivitajiet biex jintlaħaq l-għan li għalih kien ġie mwaqqaf.

Biex jintrebaħ aktar spazju ta' art possibli, id-dar u l-kappella ta' hdejha kellhom jitwaqqgħu għal kollox. Il-Provinċja tal-Kapuċċini bniet bi flusha kunvent żgħir gdid u sagristija, li parti minnhom kienu jintużaw bhala kappella proviżorja. Ftit żmien wara, il-Kongregazzjoni tar-Religjużi ħarġet reskritt fil-21 ta' Frar 1961, li bih ġiet imwaqqfa Dar u Familja Religjuża skond il-Liġijiet tal-Knisja.

B'xorti hażina, minħabba n-nuqqas ta' mezzi finanzjarji, ix-xogħol kellu jieqaf għal sentejn, sakemm



L-ewwel kappella  
u l-ewwel kunvent

bil-hidma u l-hegga tal-kumitat imsemmi u s-sehem moghti minn xi Patrijiet Kapuccini, il-knisja twasslet fi tmiemha. Kienet knisja li tesa' madwar 600 ruħ.


Hekk, wara 7 snin mit-tqeghid ta' l-ewwel gebela, il-Ministru Provinċjal, P. Fortunato Pulè, nhar it-23 ta' Lulju 1966, bierek il-knisja l-gdida u fetajha għall-qima ta' Alla u għal-l iturġija Mqaddsa.

Huwa ta' min ifakkar hawnhekk li minhabba n-nuqqas ta' flus, il-knisja ma tkompletatx skond il-pjanta oriġinali tas-Sur Ġuzè D'Amato. Il-parti t'isfel kellha għamla ottagonali b'dijametru ta' 30 metru. Fuq dan l-ottagonu telgħet koppla ta' xi 15-il metru. Imma l-koppla oriġinali kellha tkun wisq iżjed għolja.

Minhabba dik l-għamla tagħha, din il-knisja ma ntoghgħot xejn. La kienet taqbel ma' l-ambjent naturali tal-post u lanqas ma' l-istil arkitettoniku tal-bini ta' madwar. Mill-bidunett inholqot polemika dwarha u kritika qawwija dehret f'bosta gazzetti għal żmien twil.

B'danakollu jibqa' minnu li dik kienet l-ewwel knisja fil-Gżejjer tagħna ddedikata lil San Ġuzepp Haddiem, u l-ewwel waħda wkoll li fiha nbena apposta artal iħares lejn in-nies, kit titlob il-Liturġija tal-Konċilju Vatikan it-Tieni.

Il-knisja kellha żewġ kappelli laterali: waħda tas-Sagrament u l-oħra tal-Kunċizzjoni. Fil-kappella tas-Sagrament, il-Pittur Pawlu Camilleri Cauchi pitter biż-żejt ix-xbieha tal-Madonna nhar Għid il-Hamsin bl-Appostli San Pietru u San Pawl (imqar jekk San Pawl ma kienx preżenti f'Għid il-Hamis), u fil-kappella tal-Kunċizzjoni huwa pitter ix-xbieha tal-Madonna u fil-għnub tagħha x-xbieha ta' San Franġisk u ta' Sant'Antnin. Il-paviment tal-marmettone sar fuq id-disinn tal-Prof. Emvin Cremona, li kellu f'idejh id-dekorazzjoni kollha tal-knisja. Fl-istess żmien thejja tabernaklu tal-fidda mżejjen b'haġar prezzjuż kif kien xieraq għas-Sagrament.



Minkejja li sar dak ix-xogħol kollu, dil-knisja ma kellhiex haġja twila.

Biex il-knisja tkun kemm jista' jkun kbira u tasa' l-akbar għadd possibbli ta' nies, ġara li s-sisien tagħha twasslu sa tarf il-blat bla ebda lqugh min-naħa tal-baħar. F'qasir żmien, dik il-parti tal-knisja mibnija fit-tarf u - xi haġa aġħar - fuq xi saffi tat-tafal bdiet bil-mod il-mod iċċedi, sa ma waslet fi stat perikoluż ħafna.

F'dawk iċ-ċirkustanzi ma kienx hemm ħlief soluzzjoni waħda: dik li titwaqqa' għal kollox. Fis-6 ta' Ottubru 1987, P. Manwel Barbara, Ministru Provinċjal, flimkien mal-Kunsillieri tiegħu, wara konsultazzjonijiet serji ma' diversi periti, iddeċieda li l-Knisja titwaqqa' u minflokha tinbena oħra ġdida.

It-tmexxija tax-xogħol tat-twaqqiġ kienet f'idejn il-Periti L. Naudi u G. Aquilina. Dawn kellhom ukoll l-għajnuna tas-Sur Karmenu Bugeja u s-Sur J. Debono. Wara li nħarġu t-tenders, ix-xogħol ingħata lill-kuntratturi *Ballut Block Ltd*. Fit-13 ta' Lulju 1988 inbada x-xogħol u sas-27 ta' l-istess xahar ma kien baqa' xejn

mill-knisja ħlief biċċa art wiesgħa u ċatta tistenna knisja oħra.

Qabel xejn, sar stħarriġ serju dwar il-konsistenza tal-blat li fuqu kellha tinbena l-knisja l-ġdida. Il-perit G. Aquilina ġie mitlub iħejji pjanta ta' knisja iżgħar li tkun tista' tilqa' fiha mal-300 ruħ. Mill-bidu nett sar qbil li



I-knisja tkun bla koppla, tinbena fuq art kemm jista' jkun 'il ġewwa lejn it-triq prinċipali u fuq kollox li tkun taqbel ma' l-arkitettura ambjentali ta' l-Gholja tax-Xemxija.

Jeħtieġ nammettu li wara l-esperjenza qarsa li minnha għaddiet il-knisja ta' qabel, ma kenitx haġa ħafifa li tiġi approvata pjanta oħra qabel ma din tkun studjata bir-reqqa. Fil-fatt ġew ipprezentati diversi pjanti li għal haġa jew oħra ma ssodisfawx lill-Bord ta' l-Eстетika. Dan il-Bord kien qiegħed attent ħafna li l-binja tkun tixraq lil dak il-post: *"The site at the top of the hill is a prominent location, fitting for a building of special and/or symbolic significance as is a church."*

Wieħed malajr jintebaħ li l-Bord ta' l-Eстетika kellu f'moħħu knisja monumentali. Il-Patrijiet Kapuċċini qatt ma kienu ser jidhlu għall-bini ta' knisja monumentali meta ma kellhomx mezz, u kulma ried jinġabar kien mingħand in-nies.

Għalhekk is-Superjuri kellhom bosta laqgħat ma' l-awtoritajiet tal-Gvern fejn fissru li l-ħsieb tagħhom kien li jibnu knisja deċenti li tkun taqbel ma' l-ispirtu Franġiskan, u minn fejn ikunu jistgħu jagħtu dan is-servizz spiritwali li r-residenti u t-turisti (fis-sajf kienu jżiedu bl-eluf) kienu jstennu u jitolbu minnhom.

Wara tliet snin ta' taqtigh il-qalb, fit-12 ta' Marzu 1992, inħareġ il-permess għall-bini tal-knisja li naraw illum. Minnufih inbeda x-xogħol taħt it-tmexxija tal-Perit Godwin Aquilina li hejja l-pjanta.

Malli tlestew il-pedamenti, P. Philip Cutajar, Ministru Provinċjal, bierek u qiegħed l-ewwel ġebbla fil-21 ta' Frar 1993, inqas minn sena mill-ħruġ tal-permess.

Ix-xogħol tal-bini, li mexa bla waqfien, kien f'idejn tal-Magħtab Construction Co. Ltd. Saru bosta ħidmiet ta' fund raising organizzati tajjeb minn P. Manwel Abela, Superjur tal-Fraternità tax-Xemxija, li hallew riżultati tajbin ħafna, b'mod li ma kienx hemm ċenteżmu dejn.

F'inqas minn sena u nofs mit-tqegħid ta' l-ewwel ġebbla, il-knisja kienet lesta u setgħet tinfetaħ għall-pubbliku. Dan sar nhar il-25 ta' Ġunju 1994 minn P. Anton Mompalao, li bierek il-knisja u mexxa l-Ewwel

Quddiesa Kkonċelebrata, imsieheb mill-Fraternità tax-Xemxija u minn P. Manwel Barbara u P. Franġisku Azzopardi, żewġ ex-Provinċjali li kellhom sehem importanti fil-proġett tal-knisja.

Il-knisja ntogħġbot ħafna kemm għall-istil arkitettoniku tagħha li jaqbel mal-ambjent, u kemm għat-tifsira li malajr tagħti lil min iħares lejha: Dar ta' Talb u Qima lil Alla. Hija knisja mingħajr pretensjonijiet ta' monumentalità; knisja ta' ispirazzjoni Franġiskana fejn il-bniedem, fis-skiet u l-hemda, isib 'l Alla u jerfa' ħsibijietu lejha. It-Tabernaklu, il-Via Sagra, il-bankijiet u xi ħwejjeġ oħra li kienu fil-knisja ta' qabel sabu posthom fil-knisja l-ġdida, li hija mgħammra b'dak kollu li hu meħtieġ għall-funzjonijiet liturġiċi. Il-Kurċiffis

li naraw illum fil-knisja l-ġdida ġie mogħti lill-Kapuċċini mis-Sorijiet magħrufa Blue Sisters meta l-Isptar tagħhom ġie magħluq mill-awtoritajiet ċivili fil-1981. It-tul tal-knisja huwa ta' 24 metru, wiesa' 21 metru u msaqqaf fuq 36 filata. Il-ġrajja kollha tal-knisja tax-Xemxija waslet fil-quċċata tagħha bil-konsag-

razzjoni mill-Arcisqof ta' Malta Mons. Ġ. Mercieca li saret fl-20 ta' Frar 2000.

Illum, is-Superjur attwali, P. Karmelo Dimech, ofm cap., flimkien mal-Fraternità Kapuċċina responsabbli mill-knisja, barra mill-amministrazzjoni ordinarja tas-Sagramenti, qiegħed iħabrek biex dan il-post ikun Ċentru ta' Evanġelizzazzjoni; Ċentru mnejn il-messaġġ Nisrani u Franġiskan jitwassal lill-adulti u liż-żgħażaġħ ta' llum. Fis-sala tal-pjan taħt il-knisja jistgħu jinżammu seminars għal diversi kategoriji ta' nies, korsijiet ta' katekezi u tagħlim dwar problemi attwali, irtiri u laqgħat ta' talb u meditazzjoni. Ma' din l-għamla ta' ħidma pastorali, qed jiġu organizzati attivitajiet ta' natura soċjo-filantropika, fejn jingħata taħriġ - l-aktar tul is-sajf - dwar rakkmu, *crochet, knitting, typing, flower arrangement*, eċċ. Jinżammu wkoll ħidmiet rikreattivi biex jgħaqqdu l-komunità tal-qrib flimkien, u fl-istess ħin jgħinu fil-manutenzjoni tal-knisja.

L-attendenza ta' bosta nies minn kull naħa ta' Malta hija xhieda ta' kemm il-knisja qed twettaq il-missjoni tagħha ta' qadi pastorali b'risq il-poplu. □



# “Inballikom ir-Rużarju!”

minn **Tessie SCERRI** ofis

Ix-xemx s’huna wara nofsinhar f’Settembru 1968 kienet qed tmelles il-qċaċet tawwalin taċ-ċipress u s-siġar għoljin oħra fil-ġnien u titfa’ dellijiet fuq il-ħajt tal-veranda tal-kunvent tal-Kapuċċini tal-Madonna tal-Grazzja f’San Giovanni Rotondo, Foggia.

Dak il-ħin l-iwrieżaq kienu qed jagħmlu l-kor monotonu tagħhom fil-ġnien tal-patrijiet. F’din il-veranda mdawwla, li kull min iżur iċ-ċella ta’ P. Piju jrid jgħaddi minnha, għad hemm l-istess sett ta’ siġġijiet tal-qasab. Fuq wiehed minn dawn is-siġġijiet kien hemm P. Piju minn Pietrelcina. Kien qed iħares ċass il fuq lejn is-sema, konxju li ħajtu f’din l-art kienet dalwaqt tintemm.

Fil-fatt, P. Piju ħalla din id-dinja nhar it-23 ta’ Settembru 1968. Kien qalbu sewda għax kien qed jiftakar fl-ulied spiritwali tiegħu mad-dinja kollha li tant kien jgħin hom fil-problemi materjali u spiritwali tagħhom bil-pariri tiegħu.

“Uliedi! Uliedi!” beda jibki P. Piju.

Xi ħadd kuraġġjuż staqsieh: “Patri, x’se tħalli na bħala rikordju u wirt tiegħek?”

Din il-mistoqsija kkonfondietu ierm. Hu kien iħaddan l-Ordni Frangiskan Kapuċċin, għalhekk ma kien jippossiedi xejn materjali. Tassew! Iżda wirt mhux bilfors ikun materjali. P. Piju kellu patrimonju spiritwali kbir u sinjur x’iħalli lil uliedu spiritwali.

“Inħallikom ir-rużarju!” wieġeb P. Piju. “Itolbuh! Itolbuh tajjeb! Għax ir-rużarju hu s-sintesi tal-fidi tagħna.”

Patri Piju kien jagħli dan il-parir: “L-attezzjoni tagħna trid tkun fuq l-*Ave Maria*, it-tislima li nagħtu lill-

Madonna fil-misteri li nkunu nikkontemplaw. Marija dejjem kienet hemm u ħadet sehem fl-imħabba u t-tbatija.”

P. Piju kien jgħid ir-rużarju lejl u nhar. Dejjem bil-kuruna f’idejh. Din it-talba kienet tiddefendih mill-attakki tax-xitan. Kien jgħid li r-rużarju kien l-arma tiegħu. In-numru ta’ drabi li kien jgħid ir-rużarju kien inkalkulabbli. Hu ried lil uliedu spiritwali jgħidu r-rużarju. L-ideat ta’ tiġdid ta’ żmien, li jinfindu t-tradizzjonijiet antiki tar-rużarju, beżżgħetu u kedditu ħafna.

Kien jaf li x-xitan qatt ma’ kien jehda jivvinta xi ħaġa biex ineħhi l-kuruna tar-rużarju minn idejn l-insara. Il-mibki Papa Pawlu VI qal hekk fil-5 ta’ Mejju 1968:

“Hobbu r-rużarju mqaddes, għiduh u gieghelu lil haddiehor jgħidu.”

Patri Piju kien obda mill-Vigarju ta’ Kristu. Għalhekk widdeb lil sħabu l-patrijiet biex meta jmut ikompli xogħlu u jfakkru kontinwament lil l-ulied spiritwali u jinsistulhom biex qatt ma jabbandunaw din l-arma qawwija tar-rużarju mqaddes.

Dak il-ħin, il-Kurċifiss li kien imdendel mal-ħajt tal-veranda fejn kien bil-qieghda P. Piju beda jiddi fid-dawl tax-xemx. P. Piju sejjah wiehed mill-patrijiet u ddettalju t-testment spiritwali: “Ibni, jekk nagħmlu dejjem bħal ta’ qabilna ma’ niżbaljaw qatt.

Għandna nħobbu lill-Madonna u nghallmu lill-oħrajn iħobbuha. Satana jrid jeqred din it-talba, iżda qatt mhu ser jirnexxilu. Ir-rużarju hu t-talba ta’ dawk li jittrijunfaw fuq kollox u fuq kulħadd. Fuq kollox, Marija stess għallmitna din it-talba bħalma binha Ġesù għallimna l-Missierna.”


Meta spicca jtkellem, Patri Piju, b’roghda kibra, newwel il-kuruna tiegħu lill-patri sieħbu, li konxju mill-kobor tar-responsabbiltà li ħallielu P. Piju, irringrazzjah f’isem kulħadd.

Dan kien il-wirt ta’ Patri Piju mgħoddi lil sħabu biex ikompli jxerrduh. Wirt ta’ valur immens! Teżor kbir tassew! □



### P. Taddew Schembri qiegħed fostna

Huna Patri Taddew Schembri, missjunarju fl-Etjopja, bħalissa jinsab fostna min-ħabba t-telfa' ta' l-għażiża ommu. P. Taddew ser jibqa' hawn Malta għal xi ġranet ta' mistrieħ. Huwa ilu jaħdem fl-artijiet tal-Missjoni, Etjopja u Kenja għal dawn l-aħħar tletin sena. Filwaqt li mill-ġdid nagħtuh l-għomor, nixtiqulu ġranet ta' mistrieħ u hidma wtieqa.




### P. George Bezzina jinsab Malta

Huna Patri George Bezzina bħalissa jinsab hawn Malta għal jiem ta' mistrieħ. P. George, fil-Kapitlu tal-Viċi Provinciċja li kien inżamm f'Nairobi fil-Kenja f'Ġunju ta' l-1999, kien ġie magħżul bħala l-Viċi Provinciċjal tal-Viċi Provinciċja tal-Kapuċċini fil-Kenja. Qabel ma nħatar superjur kien ilu għal diversi snin bħala kappillan tal-parroċċa ta' Ruiru, 'l barra mill-belt ta' Nairobi. Ta' min isemmi wkoll is-snin li għamel bħala missjunarju fl-Indja qabel ma mar il-Kenja. B'kollox qatta' 34 sena fil-missjoni.



Nawgurawlu ġranet ta' mistrieħ.

### 50 sena Saċerdoti




Hutna Patri Erkulano DeMaria (*ritratt xellug fuq*) u Patri Frank Delia, (*ritratt xellug isfel*), Kapuċċini, se jrin iroddu ħajr 'l Alla għall-ħamsin sena ta' ħajja saċerdotali li għoġbu jagħtihom.



Dan ser jagħmluh permezz ta' quddiesa kkonċelebrata li se ssir nhar il-Hadd, 4 ta' Mejju, fil-knisja ta' Sant'Antin, Għajn Dwieli, ir-Raħal Ġdid fis-6.00 p.m. Nifirħulhom u nawgurawlhom fil-hidma saċerdotali tagħhom.

AD MULTOS ANNOS.

### Tifkira mil-mewt tal-Qaddej ta' Alla Fra Baskal, Kapuċċin




Fl-okkażjoni tat-63 sena mill-mewt tal-Qaddej ta' Alla Fra Baskal Farrugia, nhar il-Ħamis, 18 ta' Mejju 2000, fis-7.00 p.m., fis-Santwarju tal-Madonna tal-Grazzja, Victoria, Għawdex, se ssir Quddiesa kkonċelebrata, immexxija mill-Kan. Nikol Vella Apap. Id-devoti kollha huma mistiedna.

### Oġtna l-Mewt iżżurna

Nhar il-Ġimgħa, 31 ta' Marzu 2000, oġtna l-mewt żaret lil Mary Schembri neè Spagnol, omm Huna l-missjunarju P. Taddew Schembri. Il-funeral tagħha sar nhar is-Sibt, l-1 ta' April, fil-knisja parrokkjali tal-Madonna tal-Grazzja, Haż-Żabbar. Kienu diversi l-aħwa Kapuċċini li attendew għall-funeral tagħha flimkien ma' saċerdoti oħra. Il-Quddiesa Konċelebrata ġiet immexxija mill-Provinciċjal, P. Crispin Tabone u l-omelija għamilha P. William Axiq. Filwaqt li 'l din oġtna Mary nitolbu għaliha biex il-Mulej idahħala fil-mistrieħ ta' dejjem, nagħtu l-għomor lil żewġha Francis, lil Huna P. Taddew u lill-familjari kollha, u nwegħduhom it-talb tagħna. R.I.P.





1. Sultan ta' Gheglon. (Goż 10, 3) (5)
2. U ... bwieb is-smewwiet. (Ġen 7, 11) (6)
3. Belt kbira. (1 Mak 5, 46) (5)
4. Il-belt ta' Tabita. (Atti 9, 36) (5)
5. ... tax-xita. (Sir 1, 2) (4)
6. Hekk għamel il-Mulej miegħi. (2 Tim 4, 17) (5)
7. Ġudizzju aktar ħafif. (Lq 10, 14) (5)
8. Fuqha nstema' l-gamien. (Għan 2, 12) (5)
9. ... min .... (Rum 2, 1) (3)
10. Jagħmluha bis-sewwa. (Mal 3, 3.4) (7)
11. u 12. David qatagħlu rasu. (1 Sam 17, 4) (6)
13. U jwarrbu lil Ġesù Kristu. (Ġuda 4) (6)
14. ... minn ilsir. (Film 16) (5)
15. Niżel ħdejjhom fil-forn. (Dan 3, 49) (5)
16. Fdal fid-driss tal-qamħ. (Għam 8, 6) (5)
17. Bħal wieħed hekk jiġi l-għaks (Prov 24, 34) (5)
18. Tas-šħab u tan-nar. (Neh 9, 19) (7)
19. L-isem antik tal-belt Dan. (Imħ 18, 29) (4)
20. Daqs il-kristall, ngħidu. (Lhud 7, 15) (3)
21. Fejn David waqqaf il-kamp. (Is 29, 1) (5)
22. Ksibnieha bid-demem tiegħu. (Efes 1, 7) (5)

**RIŻULTAT TAT-TISLIBA TA' APRIL:**

1. Tiġru; 2. Xettri; 3. Ġbart; 4. Nhobb; 5. Samu; 6. Hasil; 7. Ihebb; 8. Hmara; 9. Rut; 10. Rabbuni; 11. u 12. Gilgal; 13. Akajku; 14. Kalci; 15. Ittaj; 16. Tjieba; 17. Salib; 18. Amittaj; 19. Inti; 20. Asa; 21. Ċetra; 22. Bikri.

*Ir-robbejha jinghata ktieb sabih. Dan jittella' bix-xorti mit-tislibiet tajba li jaslu mhux aktar tard mill-hmistax tax-xahar. Ibgħatu s-soluzzjoni tagħkom f'dan l-indirizz: Tisliba Dawl Franġiskan, Kunvent tal-Kapuċċini, Floriana - VLT 14*

**Ir-Rebbieha ta' dan ix-xahar hija:  
Mrs. Lina Sammut, Qawra**

**Il-Bibbja li ntuzat għal din it-Tisliba hija dik ta' l-Chaqda Biblika (Edizzjoni 1984 jew 1997).**

## DAWL FRANĠISKAN - 200

minn P. Wistin ATTARD ofm cap.

Bħal bidwi jdur fl-għelieqi b'ħodon żrieragħ  
Ifferrex 'l hawn u 'l hinn il-qamħ felhan,  
Jistenna s-sema jkabbar, jagħni l-ħidma.  
U n-niket jgħib u jfiġġ il-wiċċ ferhan.

Hekk int għal ħafna drabi ġrejt dal-gzejjer  
Ixxandar hena w ġid bla hedu xejn.  
Min jghodd il-frott tal-ħidma ħiemda tiegħek?  
Mhux darba w tnej rajniek, sa llum MITEJN.

Għax hekk wassalha l-Bxara ġewwa Assisi  
Il-Fqajjar għani, miexi kollu skiet.  
U n-nies imxennqa għall-paci ġriet għal djulu.  
U l-qalb li sabet kenn, ferħet u bkiet.

Żejjint il-bixra rżina ma' kull mixja,  
Taħbit il-qalb inbidel ma' kull żmien;  
'Mma l-ħsieb qaddis li Kristu jsaltan fina  
Dan le, ma rħejtu qatt, jibqa' kif kien.

Tgħejjiex issemma' leħnek, ibqa' terraq,  
Id-dija tad-dawl tiegħek triq is-sliem.  
Bil-qoffa f'idek qassam ħobż is-sewwa,  
Fi ħsiebek hemm il-ħajja ta' bla tmiem.



# Għadhom jiffans jawh... iżda...!

minn P. Joe Giuliano OFM Cap

Minn meta *ċ-Church on Wheels* telqet timxi sallum, nista' ngħid li lil Ġesù ż-żgħażaġh għadhom jiffansjawh u jhobbuh. U mhux iż-żgħażaġh biss, iżda nista' ngħid li kull min iltqajt miegħu. Skoprejt li għad hemm min jixtieq iħobbu hekk li jrid jimxi warajh fuq l-istil ta' ħajtu; hekk kif għex hu meta kien hawn magħna. Skoprejt li jridu però min jagħmlilhom il-qalb u min jiggwidahom. Infatti, darba wahda, fi skola, iltqajt ma' tfajla li kif kienet hierġa mit-*trailer* b'għajnejha jilmaw bid-dmugh, qaltli: "Father, din il-ħaġa - li tidhol sister - ili hafna nħossha, iżda nibża!" Iva, skoprejt li ż-żgħażaġh huma mbeżża' biex jieħdu pass deċiziv f'ħajjithom, mhux għall ħajja ta' konsagrazzjoni biss, iżda għal kull tip ta' stat. Ma ntihomx tort, għax iż-żgħażaġh qed ibatu mill-kultura li qed jgħixu fiha, fejn is-sisien tal-familja, u allura tas-soċjetà, huma mriegħda. Sewwa kien qal il-Papa lilna s-saċerdoti u r-reliġjużi biex inkunu aktar *available* għad-direzzjoni spiritwali u għall-*guidance*. Inħoss li hawn hafna żgħażaġh mitluqa! Huma l-ftit li jmorru l-għaqdiet. Għandhom bżonn ta' hafna *leaders* li jiggwidhom u jinkuraġġuhom. Iżda fuq kollox għandhom bżonn li jaraw lilna, saċerdoti u reliġjużi, interessanti, jiġifieri nies li huma msahhra wara Ġesù, nies imġienen għalih u għall-Bxara t-Tajba ta' l-Evanġelju. Skoprejt li meta ż-żgħażaġh ikunu f'ambjent li jilqagħhom, u fejn jisimghu kelma qawwija, imsieħba minn ħajja sinciera, ikunu lesti mhux biss li jilqgħu lil Ġesù, iżda li jilgħabu ħajjithom għalih, li jkunu *full-timers* għalih f'servizz lill-poplu tiegħu.



Fix-xahar ta' Mejju *ċ-Church on Wheels* ser tkun f'dawn l-iskejjel u l-lokalitajiet:

- 3 ta' Mejju: Junior Lyceum, Imrieħel
- 4 ta' Mejju: Parroċċa ta' Sant' Elena, B'Kara
- 5 ta' Mejju: Junior Lyceum (Bniet), Blata l-Bajda
- 6 ta' Mejju: Parroċċa tal-Mosta
- 9 ta' Mejju: Junior Lyceum (Subien), Hamrun
- 10 ta' Mejju: Parroċċa tan-Naxxar
- 11 ta' Mejju: Parroċċa ta' San Ġużepp, B'Kara
- 13 ta' Mejju: Misraħ il-Helsien, Valletta

- 15 ta' Mejju: Parroċċa tal-Fgura
- 17 ta' Mejju: Junior Lyceum (Bniet), Imrieħel
- 18 ta' Mejju: Parroċċa ta' San Bastjan, Qormi
- 19 ta' Mejju: Junior Lyceum (Bniet), Blata l-Bajda
- 22 ta' Mejju: Skola Sant' Elija, Santa Venera
- 23 ta' Mejju: Parroċċa ta' Bormla
- 25 ta' Mejju: Junior Lyceum (Bniet), Blata l-Bajda
- 26 ta' Mejju: Parroċċa ta' Birzebbuġia
- 29 ta' Mejju: Junior Lyceum (Bniet), Imrieħel
- 30 ta' Mejju: Parroċċa ta' San Ġwann
- 31 ta' Mejju: Skola Sekondarja (Bniet), Mosta

**Jekk trid tkun taf aktar  
dwar il-ħajja u l-ħidma  
ta' l-Aħwa Kapuċċini  
ikkuntattja lil  
Fr. Joe Giuliano OFM Cap.  
Kunvent tal-Kapuċċini  
Kalkara**

☎ 825 724  
jew  
800 612

K.I.V. website:  
[www.vocations.org.mt](http://www.vocations.org.mt)



# Żewġ modi sabiex tghin fil-missjoni



Jekk tixtieq tghin fil-formazzjoni ta' dawn iż-żgħażaġh Kenjani sabiex isiru religjużi u sacerdoti tista' tagħmel **BORŻA TA' STUDJU**. Borża ta' Studju hija offerta generuża ta' Lm 250 li tinqasam bejn is-seminaristi tagħna kollha. Din tista' tingħata jew minn persuna waħda jew minn diversi benefatturi li jingħaqdu flimkien. Tista' tingħata anki fritt fritt. Min jagħmel din l-offerta jkollu sehem kbir fil-ħajja religjuża/sacerdotali tal-Kapuċċini Kenjani.

Bħalissa ninsabu fi bżonn ta' **BOLOL** u **TELECARDS** użati. Jekk int ikollok minn dawn, igborhom u ibgħathomlna. Int ma tiflef xejn u aħna naqilgħu minnhom għall-Missjoni.



*Għal aktar tagħrif ikkuntattja lil:*  
**Fr. Joe Alessandro**  
**Uffiċċju Missjoni Kapuċċini**  
**Kunvent tal-Kapuċċini**  
**Floriana - VLT 14**  
**Tel: 233874/225525/234949**  
**Fax 235955**

